

il-Gżejjer

Is-Sittax-il Sena

1/87

IL-PARTIT NAZZJONALISTA REBAH L-ELEZZJONI 1987



L-Onor. Dott. Eddie Fenech Adami jidher jieh u l-gurament tal-hatra ta' Prim Ministru ghand l-Aġent President tar-Repubblika s-Sur Paul Xuereb fil-Palazz ta' San Anton.

KISEB 50.91% TAL-VOTI MITFUGHA

L-PARTIT Nazzjonalista rebah l-elezzjonijiet ġenerali li saru fid-9 ta' Mejju 1987 b'maġġoranza ta' voti fuq il-Malta Labour Party, wara li f'Jannar li għadda saru emendi fil-Kostituzzjoni tar-Repubblika ta' Malta li bihom, il-partit li jkseb aktar minn 50 fil-mija u wiehed tal-voti awtomatikament jinghata aktar sigġijiet sakemm ikollu maġġoranza ta' sigġu fuq il-partit l-iehor. Fil-fatt, il-Partit Nazzjonalista kiseb 50.91 fil-mija tal-voti mitfugha fl-elezzjonijiet ġenerali.

L-elezzjonijiet f'Malta huma regolati mill-Kostituzzjoni ta' Malta u mill-Ordinanza Elettorali li jipprovdu għal Kunmissjoni Elettorali u għal mekkaniżmu u

arrangamenti oħra biex jinżammu elezzjonijiet imparzjali. Is-sistema li toħroġ mill-Kostituzzjoni biex jinghażlu l-membri tal-Parlament hi s-sistema ta' Rap-

preżentanza Proporzjonali.

Il-partiti li kkontestaw l-elezzjonijiet 1987 kienu: il-Malta

(l-kompli f'paġna 6)

Profil

IL-PRIM MINISTRU EDDIE FENECH ADAMI

L-PRIM Ministru l-Onor. Eddie Fenech Adami, iben il-mejtin Luigi u Josephine neè Pace, twieled Birkirkara fis-7 ta' Frar 1934. Hu ħa l-edukazzjoni fil-kulleġġ San Alwiġi u fl-Università Rjali ta' Malta minnfejn iggradwa bħala avukat fl-età ta' 24 sena.

Eddie Fenech Adami daħal fil-politika fl-1961, ikkontesta l-elezzjonijiet ġenerali ta' l-1962 u l-1966 u ġie kowoptjat fil-Parlament fl-1969 wara l-mewt ta' Membru Parlamentari Nazzjonalista. Hu ġie elett fil-Parlament fl-1976 u l-1981. Din is-sena ġie ri-elett minn żewġ distretti elettorali. Bejn l-1971 u l-1977 kien il-kelliem tal-Partit Nazzjonalista fuq ix-xogħol u s-servizzi soċjali.

L-Avukat Eddie Fenech Adami kien l-editor tal-gazzetta Nazzjonalista ta' kull ġimgħa "Il-Poplu" bejn l-1962 u l-1969. Hu ilu membru tal-Kumitat Eżekuttiv tal-Partit sa mill-1961 u sa l-1975 kien Assistent Segretarju Ġenerali tal-Partit. Fl-1975 ġie elett Chairman tal-Kunsill Ġenerali tal-Partit u tal-Kunsill Amministrattiv. Fl-1977 ġie elett mexxej tal-Partit Nazzjonalista.


L-Avukat Eddie Fenech Adami kien Kap ta' l-Oppożizzjoni bejn l-1977 u l-1982 u bejn l-1983 u l-1987. Fl-Elezzjonijiet Ġenerali ta' l-1981 taħt it-tmexxija tiegħu, il-Partit Nazzjonalista rebaħ 51 fil-mija tal-vot popolari, imma ma

setax isir Prim Ministru qabel reġa' rebaħ l-istess maġġoranza fl-elezzjonijiet tad-9 ta' Mejju 1987 wara li saru emendi fil-Kostituzzjoni f'Jannar ta' din is-sena. L-Avukat Fenech Adami ħa l-ġurament tal-ħatra bħala Prim Ministru fit-12 ta' Mejju 1987.

L-Avukat Fenech Adami hu miż-żewweġ lil Mary neè Sciberras u għandhom ħamest itfal. Hu joqgħod f'Birkirkara.


Bħala Prim Ministru, Eddie Fenech Adami għandu wkoll ir-responsabbiltà ta' dawn is-setturi:

Forzi Armati
Ċittadinanza
Servizz Ċivili
Uffiċċju Elettorali
Wireless Telegraphy
Avjazzjoni Ċivili
Informazzjoni
Tarznari
Ippjanar u Management
Ekonomiku
Statistika
Trasport Pubbliku, u
Għajnuna Teknika.



FIL-PAĠNI L-OHRA:

- Xandira lin-Nazzjon mill-Prim Ministru – Paġna 4.
- L-Ewwel Laqgħa tal-Kabinett – Paġna 5.
- Messaġġ tal-Prim Ministru lill-Papa – Paġna 6
- Il-Membri tal-Kabinett – Paġni 7, 8 u 9.
- Segretarji Parlamentari – Paġni 10, 11 u 12.
- Konferenza Stampa mill-Prim Ministru – Paġna 14.



FIL-LEJL tat-Tnejn 11 ta' Mejju 1987, meta r-rizultat ta' l-elezzjoni generali wera fiċ-ċar li l-Partit Nazzjonalista kien rebaħ il-gvern, il-mexxej tal-Malta Labour Party l-Avukat Karmenu Mifsud Bonnici għarraf lill-Aġent President tar-Repubblika s-Sur Paul Xuereb li ċeda l-kariga ta' Prim Ministru. Ftit ħin wara, il-kap tal-Partit Nazzjonalista l-Avukat Eddie Fenech Adami gie msejjaħ għand l-Aġent President fejn ingħata l-gurament ta' Prim Ministru. Nhar it-Tlieta 12 ta' Mejju, il-Prim Ministru Fenech Adami għamel xandira lin-nazzjon minn fuq il-mezzi kollha tax-xandir. Din ta' hawn taħt hija x-xandira sħiħa.

XANDIRA LIN-NAZZJON MILL- PRIM MINISTRU EDDIE FENECH ADAMI

Huti Maltin u Għawdxin,

Dalghodu mort għand il-President tar-Repubblika u ħadt il-gurament ta' lealtà lejn ir-Repubblika ta' Malta u lejn il-Kostituzzjoni tagħha; kif ukoll il-gurament ta' lealtà li naqdi l-inkarigu tiegħi ta' Prim Ministru skond il-kuxjenza.

Nassigurakom illi l-ħsieb tiegħi huwa li jkollna minn issa stess Gvern li sejjer ikun Gvern tal-Maltin kollha. Quddiem il-poplu Malti jiena ersaq bil-wegħda illi nwettagq programm ta' ħidma li l-baži ewlenija tiegħu trid tkun **ir-rikonċiljazzjoni nazzjonali** — jiġifieri li lkoll bil-fatti rridu nħossuna u nkunu lkoll flimkien aħwa Maltin u Għawdxin. Hija l-fehma tiegħi illi dak li hawn hażin fil-pajjiż illum, dak li jrid jisewwa, ġej mill-fatt illi kellna wisq firda fl-imghoddi. Kellna wisq firda bejn l-aħwa stess illi ma hallitniex nikkonċentraw fuq dak illi hemm bżonn għall-ġid tal-poplu tagħna kollu kemm hu. Inwegħedkom illi l-Gvern il-ġdid, il-Gvern immexxi minni, sejjer ikun Gvern tal-Maltin kollha; sejjer ikun Gvern illi jassigura illi d-drittijiet tagħna lkoll huma l-istess; jassigura illi hadd m'hu sejjer ibati taħt dan il-Gvern għaliex forsi jkollu ideat differenti minn ta' haddiehor.

Nassigurakom illi dan m'huwiex Gvern illi b'xi mod sejjer iwettaq xi vendikazzjonijiet ma' xi hadd.

Hemm bżonn illi nifhmu illi jekk il-pajjiż irid jimxi 'l quddiem kulhadd irid jagħti s-sehem tiegħu, kulhadd irid jifhem illi m'hawnx lok biex f'dan il-pajjiż inkatru l-firda illi teżisti bejnietna. Il-bieraħ il-Prim Ministru u jien — li kont għadni l-Kap ta' l-Oppożizzjoni — għamilna appell lilkom, lill-poplu Malti, biex iżzommu l-kalma; u rrid niringrazzjakom għaliex filmument kruċjali waqt l-għadd tal-voti, il-pajjiż żamm ċerta kalma u allaħares ma kienx hekk. Il-kalma kompliet tinżamm anki meta sar magħruf min rebaħ. Illum sfortunatament għadhom għaddejjin fit-toroq numru ta' carcases, daqq ta' ħornijiet — irrid ingħid li wieħed jifhem il-bżonn li wieħed jesprimi l-ferħ illi jhoss — però naħseb illi diġà qegħdin nesageraw u nappella sabiex immedjatament dawn il-carcases jieqfu. Irrid inwissi bl-akbar serjetà illi l-Gvern immexxi minni sejjer jimxi ma' kulhadd bl-istess mod: hadd f'pajjiżna ma jista' jikser il-ligijiet u ma jsufrix il-konsegwenzi tal-ksur tal-ligi — **IRID JIFHMU KULHADD DAN.** M'hawnx ligijiet li japplikaw biss

għal supporters tal-Gvern u ligijiet li japplikaw għas-supporters ta' l-Oppożizzjoni: hawn ligijiet li japplikaw għal kulhadd u jiena diġà tajt struzzjonijiet biex jekk xi hadd jitbellaħ u ma jimxix sewwa, ikun jaf illi jrid isofri l-konsegwenzi għall-azzjonijiet tiegħu. Irrid ngħid illi dan il-Gvern bi ħsiebu jaħdem biex iwettaq dan il-pjan ta' rikonċiljazzjoni. Dan il-Gvern irid juri bil-fatti, mil-lum stess, illi kulhadd sejjer jagħti s-sehem tiegħu — il-bżonn li kulhadd jagħti s-sehem tiegħu biex il-pajjiż jerġa' jieħu r-ruħ.

Tajna idea ta' kif dan il-pajjiż jista' faċilment jibda jsib u jagħmel din ir-rikonċiljazzjoni fl-aħħar fażi sfortunatament tal-kampanja elettorali. Qed ngħid sfortunatament għaliex tajna, forsi bi ftit aktar rieda tajba minn kull naħa, insibu aktar u nimxu aktar fit-triq tal-ftehim. Rajna kif iż-żewġ Partiti fl-aħħar fażi ta' l-elezzjoni mxejna b'koperazzjoni ma' xulxin u eliminajna tista' tgħid l-incidenti kollha li setgħu nqalgħu. Hekk irridu nkomplu; u għalhekk, nerga' nappella jien lil kulhadd biex immedjatament jifhem kemm hemm bżonn illi

(l-kompli f'paġna 5)



Il-Prim Ministru Eddie Fenech Adami ippresieda fuq l-ewwel laqgħa tal-Kabinett nhar it-Tnejn 25 ta' Mejju. F'din laqgħa s-Sur George Borg inhatar Segretarju tal-Kabinett. Is-Sur Borg ilu fis-Servizz Ċivili għal dawn l-aħħar 36 sena u serva ukoll bħala s-Segretarju Privat ta' l-ex Prim Ministru Dr George Borg Olivier.

GVERN LI SE JIMXI MA' KULHADD BL-ISTESS MOD

(l-kompli minn paġna 4)

nneħħu minn fostna dak kollu li jifridna.

Għaddiet l-elezzjoni, il-poplu tagħna għamel l-għażla tiegħu u llum sejjer ikollu Gvern illi jirrappreżenta l-maġġoranza tal-poplu Malti. Però irridu nifhmu li meta ngħidu Gvern li jirrappreżenta l-maġġoranza tal-poplu Malti, qegħdin ngħidu wkoll li dak il-Gvern — għax għandna u rridu li jkollna dejjem id-demokrazija f'pajjiżna — se jagħti kullstima wkoll lill-fehmiet tal-minoranza, lill-fehmiet ta' dawk illi kellhom opinjonijiet diversi mill-maġġoranza tal-poplu tagħna. Hemm bżonn illi nifhmu illi din hi d-demokrazija u nweghedkom illi dan se jkun Gvern illi sejjer jisma' lil kulhadd u jieħu d-deċiżjonijiet f'kull

qasam fl-aħjar interess tal-poplu tagħna.

Irrid fl-aħħarnett niringrazzja l-ewwelnett lilkom, lill-Poplu Malti u Għawdx i talli wrejtu fiduċja fid-demokrazija billi mortu l-koll tivvotaw. Niringrazzja lil kulhadd — lil dawk li vvotaw lill-Partit tiegħi, li għażlu lili biex immexxi dan il-Gvern, u niringrazzja wkoll lil dawk li vvotaw lill-Partit l-ieħor għaliex dan huwa dritt fundamentali. U lil dawk li vvotaw lill-Partit l-ieħor nitlobhom ukoll il-koperazzjoni tagħhom għall-gid tal-pajjiż. Niringrazzja lil kull min kellu x'jaqsam ma' l-elezzjoni: lill-membri tal-Pulizija li żammew l-ordni, lill-membri tat-Task Force, lill-membri tal-Forzi Armati — kollha taw is-sehem tagħhom. Niringrazzja lill-membri ta' Xandir Malta li għamlu mill-aħjar li setgħu biex il-poplu tagħna jkun jista' jsegwi

bl-aħjar mod x'kien qed jigri waqt l-għadd tal-voti. Kienet il-koperazzjoni tagħna l-koll illi wasslitna biex kellna elezzjoni illi tat ir-riżultat illi sejjer jirrifletti r-rieda tal-Poplu tagħna.

Irrid nispiċċa biex nerġa' nweghedkom illi l-ħsieb tiegħi huwa biss illi naqdi, inkun fidil għall-gurament illi ħadt dalgħodu; fidil lejn il-Kostituzzjoni ta' pajjiżna u fidil lejn il-gurament li ħadt illi nagħmel biss dak li fil-kuxjenza tiegħi huwa fl-aħjar interess tal-poplu tagħna kollu. J'Alla jkollna l-għajnuna t'Alla fil-ħidma tagħna, għajnuna żgur* illi m'hijiex sejra tonqos. B'hekk nistgħu niżguraw illi nkunu l-koll ulied din l-Art hełwa l-Omm li tatna isimha — il-koll aħwa Maltin.

Insellmilkom.



L-ARĊISQOF IŻUR LILL-PRIM MINISTRU

L-Arcisqof ta' Malta Monsinjur Guzeppi Mercieca nhar it-Tnejn 25 ta' Mejju għamel żjara ta' kortesija lill-Prim Ministru Eddie Fenech Adami fl-uffiċċju tiegħu f'Kastilja. Din iż-żjara kienet b'ħajr għal żjara li l-Prim Ministru, ftit wara li ha l-ħatra, kien għamel lill-Arcisqof. Dak in-nhar Dott. Fenech Adami kien qal li ħass li kien dover tiegħu li jżur lill-Arcisqof u li l-Gvern il-ġdid kien se jagħti importanza lir-relazzjonijiet bejn Knisja u stat.

MESSAĠĠ TAL-PRIM MINISTRU LILL-PAPA

Il-Prim Ministru Eddie Fenech Adami nhar it-Tnejn 18 ta' Mejju 1987 bagħat messaġġ ta' ferħ lill-Papa Gwanni Pawlu II fl-okkażjoni ta' għeluq is-67 sena tiegħu.

Fil-messaġġ, il-Prim Ministru wassal ix-xewqat sbieħ tal-Gvern il-ġdid u tal-poplu Malti f'din l-okkażjoni. Hu awguralu saħħa, ħajja twila kif ukoll suċċess fix-xogħol appostoliku tiegħu.

Il-Prim Ministru assigura lill-Qdusija Tiegħu l-Papa li r-relazzjonijiet mal-Knisja se jkunu fi spirtu ta' kollaborazzjoni kif jixraq lil komunità kattolika. Flimkien, Stat u Knisja se jaħdmu biex jirrangaw ingustizzji u lejn it-tkabbir tal-paċi fid-dinja.

Fi tmiem il-messaġġ tiegħu, il-Prim Ministru f'isem il-poplu Malti, talab il-barka appostolika tal-Papa.

IL-P.N. REBAĦ L-ELEZZJONI 1987

(Ilkompli minn paġna 1)

Labour Party (M.L.P.), il-Partit Nazzjonalista (P.N.), il-Partit Demokratiku (P.D.M.), il-Partit Komunista (P.K.M.) u żewġ kandidati indipendenti.

Minn total ta' 238,378 voti eliġibbli, l-M.L.P. kiseb 114,937 (48.87%), il-P.N. kiseb 119,721 (50.91%), il-P.D.M. kiseb 380

(0.15%), il-P.K.M. 119 (0.05%) u ż-żewġ kandidati indipendenti flimkien kisbu 12-il vot (0.01%). Dawn kollha flimkien igibu 235,169 voti validi. Ta' min jinnota li din kienet votazzjoni rekord ta' 96.11%.

Bi tħejjija għal din l-elezzjoni, il-Parlament Malti kien ġie xolt fl-14 ta' Frar 1987.



IL-KABINETT

L-Onor. GUIDO DE MARCO,
B.A., LL.D., M.P.

Viċi Prim Ministru u Ministru ta' l-Intern
u Ġustizzja

Responsabbli għall-Affarijiet tal-Parlament,
Orati tal-Ġustizzja, Uffiċċju ta' l-Avukat Ġenerali,
Pulizija, Sigurtà fl-Ajruport, Immigrazzjoni, Habs,
Reġistru Pubbliku, Nutar tal-Gvern,
Reġistru ta' l-Artijiet, Artijiet u Gvern Lokali.



L-Onor. ĊENSU TABONE,
M.D., D.O.(Oxon), D.O.M.S.(Lond.), D.M.J.,
F.R.C.S.(Edin.), M.P.


Ministru ta' l-Affarijiet Barranin

Responsabbli għall-Affarijiet tal-Commonwealth,
Relazzjonijiet mal-Kommunità Ekonomika Ewropeja
u ma' l-Istituzzjonijiet Internazzjonali, u Passaporti.

L-Onor. UGO MIFSUD BONNICI,
B.A., LL.D., M.P.

Ministru ta' l-Edukazzjoni

Responsabbli għall-Kultura, Ambjent, Żgħażaġh,
Xandir, Sport, Libreriji u Arkivji, Mużewijiet
u Teatru Nazzjonali.





L-Onor. LOUIS GALEA,
B.A., LL.D., M.P.



Ministru tal-Politika Soċjali

Responsabbli għas-Sigurtà Soċjali, Saħħa, Djar,
Xogħol u Problemi tan-Nies Qegħda, Affarijiet
tal-Familja, Parteċipazzjoni tal-Ħaddiema,
Relazzjonijiet Industrijali, Korpjiet tal-Ħaddiema,
Kura ta' l-Anzjani u l-Benesseri tal-Pensjonanti.

L-Onor. GEORGE BONELLO DUPUIS,
LL.D., M.P.

Ministru tal-Finanzi

Responsabbli għall-Uffiċċju tal-Budget,
Uffiċċju ta' l-Accountant Ġenerali, Taxxi Interni,
Verifika, Lottu Pubbliku, Bank Ċentrali,
Computer Centre, Dwana, Banek
u Istituzzjonijiet Finanzjarji.



L-Onor. MICHAEL FALZON,
B.Arch., A. & C.E., M.P.

Ministru għall-Izvilupp ta' l-Infrastruttura


Responsabbli għax-Xoghlijiet Pubbliċi, Ilma,
EneMalta, Telephones u Telekomunikazzjonijiet
u Servizzi Postali.

L-Onor. LAWRENCE GATT,

B.Arch., A. & C.E., M.P.

Ministru għall-Iżvilupp tal-Produzzjoni

Responsabbli għall-Korporazzjoni għall-Iżvilupp ta' Malta, Industriji Parastatali, Industrija tal-Manifattura u Esportazzjoni, Koperattivi, Agrikoltura, Sajd, Promozzjoni għall-Esportazzjoni u Kreditu, Xjenza u Politika għat-Teknoloġija.



L-Onor. EMMANUEL BONNICI,

B.A., LL.D., M.P.

Ministru għall-Iżvilupp Terzjarju

Responsabbli għat-Turiżmu, Importazzjoni u Kummerċ Intern, Assikurazzjoni, AirMalta, Sea Malta, Shipping, Portijiet, Kontroll tal-Prezzijiet u Protezzjoni tal-Konsumaturi.

L-Onor. ANTON TABONE,

M.P.


Ministru għal Għawdex

Responsabbli għall-Affarijiet ta' Għawdex.



SEGRETARJI

PARLAMENTARI




L-Onor. GEORGE HYZLER,
M.D., M.P.

Segretarju Parlamentari fil-Ministeru tal-Politka
Soċjali b'responsabbiltà għas-Saħħa.

L-Onor. JOHN RIZZO NAUDI,
M.D., B.Sc., F.R.C.P., M.P.

Segretarju Parlamentari fil-Ministeru tal-Politka
Soċjali b'responsabbiltà għall-Kura ta' l-Anzjani.




L-Onor. JOE CASSAR,
B.A., LL.D., M.P.

Segretarju Parlamentari fil-Ministeru tal-Politka
Soċjali b'responsabbiltà għad-Djar.

L-Onor. NINU ZAMMIT,
B.A. Arch., B.Arch.(Hons), A.&C.E., M.P.

Segretarju Parlamentari fil-Ministeru għall-Iżvilupp
ta' l-Infrastruttura b'responsabbiltà għall-Ilma u
l-Energija




L-Onor. PIERRE MUSCAT,
M.P.

Segretarju Parlamentari fil-Ministeru għall-Iżvilupp
ta' l-Infrastruttura b'responsabbiltà għall-Posta u
t-Telekomunikazzjonijiet.

L-Onor. JOHN DALLI,
F.C.C.A., C.P.A., M.B.I.M., M.P.

Segretarju Parlamentari fil-Ministeru għall-Iżvilupp
tal-Produzzjoni b'responsabbiltà għall-Industrija.






L-Onor. MICHAEL REFALO,
B.A.(Hons), LL.D., M.P.

Segretarju Parlamentari fil-Ministeru għall-Iżvilupp
Terzjarju b'responsabbiltà għat-Turiżmu.

L-Onor. JOE FENECH,
B.A.(Hons), LL.D., M.P.

Segretarju Parlamentari fil-Ministeru għall-Iżvilupp
Terzjarju b'responsabbiltà għall-Affarijiet Marittimi.



KAP TA' L-OPPOŻIZZJONI



L-Onor. KARMENU MIFSUD BONNICI,
B.A., LL.D., M.P.



Nhar it-Tlieta 12 ta' Mejju fil-ghodu folol kbar ta' Maltin ingabru fit-toroq tal-belt u quddiem il-Palazz tal-President biex isellmu lill-Prim Ministru l-ġdid Eddie Fenech Adami. Fir-ritratt il-Prim Ministru jidher fil-gallerija tal-palazz jirreċiproka t-tislim tal-folla.



IR-RIKONĊILJAZZJONI NAZZJONALI HI L-EWWEL XOGHOL TAL-GVERN IL-ĠDID

**KONFERENZA
STAMPA
MILL-PRIM
MINISTRU**

Il-Prim Ministru u Kap tal-Partit Nazzjonalista l-Avukat Eddie Fenech Adami, nhar it-Tlieta 12 ta' Mejju 1987 ta konferenza ta' l-aħbarijiet li fiha fisser il-politika tal-Gvern Malti, kemm dik lokali kif ukoll barranija. F'din il-konferenza ta' l-aħbarijiet li saret fil-kwartieri ġenerali tal-Partit Nazzjonalista u għaliha attendew ġurnalisti Maltin u barranin, il-Prim Ministru iddikjara mill-ewwel li hu kien qiegħed jitkellem bħala Kap tal-Partit.

L-MEXXEJ Nazzjonalista iddikjara li l-Gvern il-ġdid se jara li fil-pajjiż ikun hawn demokrazija sħiħa u li jkunu mħarsa d-drittijiet demokratiċi kollha ta' kull ċittadin. Hu qal li kemm jista' jkun il-Gvern se jfittex il-kunsens għal dak li jagħmel u rrimarka illi kieku ma kienx għall-emendi li saru fl-aħħar mumentu tal-legislatura li għaddiet, minkejja li l-Partit Nazzjonalista għal darb'ohra kiseb il-51 fil-mija tal-vot popolari, kien jerga' jkollu nuqqas ta' siggijiet fil-Parlament. Hu qal li dan kien jiġri minħabba t-tbagħbis li reġa' sar fid-distretti elettorali.

L-Avukat Fenech Adami qal li l-poplu wera l-ferh tiegħu u hareġ fit-toroq jiċcelebra għal lejli sħiħ mingħajr ma kien hemm inċidenti serji. Hu qal li l-fatt li l-poplu ġab ruħu sewwa hu sinjal tajjeb biex nibdew ir-rikonċiljazzjoni nazzjonalista.

Il-kap Nazzjonalista qal li l-ewwel xogħol tal-Gvern il-ġdid se

jkun ir-rikonċiljazzjoni nazzjonalista. Hu fisser li fl-aħħar snin fil-pajjiż kien hawn firda kbira u wiegħed li se jagħmel hiltu kollha biex mill-bidu net juri li l-Gvern immexxi minnu se jkun Gvern Malti mingħajr ebda aġġettiv ieħor li jikkwalifikah. Se jkun Gvern li jaħdem fl-aħjar interess tal-poplu Malti.

Il-Prim Ministru qal li kien ferħan bid-dikjarazzjonijiet li għamel il-Kap ta' l-Oppożizzjoni Karmenu Mifsud Bonnici meta qal li kien ippreparat joffri l-koperazzjoni tiegħu lill-Gvern u li l-Partit tiegħu se jkun Oppożizzjoni leali. Dan hu li għandu jiġri f'demokrazija vera li biex l-affarijiet isiru sewwa, ikun hemm koperazzjoni bejn Gvern u Oppożizzjoni.

Mistoqsi jekk hemmx hsieb li l-Perit Duminku Mintoff isir President tar-Repubblika, Fenech Adami qal li għalissa m'hemm xejn ipplanat dwar din il-kariga. Il-pajjiż għandu Agent President, *(lkompli f'pagna 15)*



Il-Prim Ministru Eddie Fenech Adami jindirizza konferenza stampa fil-kwartieri tal-Partit Nazzjonalista f'Tal-Pietà.

L-EBDA TRATTAT M'HU SE JITHASSAR

(Ikompli minn paġna 14)

qal, filwaqt li żied li l-manifesti elettorali taż-żewġ partiti jgħidu li hu fl-interess tal-pajjiż li jkun hemm emendi fil-kostituzzjoni għal dak li jirrigwarda l-metodu ta' l-elezzjoni tal-President tar-Repubblika u l-funzjonijiet u l-poteri li għandu jkollu.

Il-Partit Nazzjonalista jhoss li l-President m'għandux ikun elett b'maġġoranza sempliċi fil-Parlament iżda għandu jgawdi appoġġ aktar wiesgħa. Il-Presidenza tal-pajjiż għandha tkun fattur li tgħaqqad lill-pajjiż. Għalhekk hemm bżonn li l-Kostituzzjoni tkun emendata u fl-aħħar xhur kien hemm diskussjonijiet u ntlahaq ftehim mal-Perit Mintoff dwar poteri godda għall-President.

Il-President madankollu, m'għandux ikollu poteri eżekuttivi. Il-poteri diskrezzjonali li illum huma eżerċitati mill-Prim Ministru, il-Partit Nazzjonalista jhoss li jista' jeżerċithom aħjar il-President fl-interess tan-nazzjon.

FIŻ-ŻEJTUN

Għal mistoqsija oħra dwar hemmx ikkunsidrati passi legali dwar dak li ġara fiż-Żejtun waqt il-votazzjoni tas-Sibt 9 ta' Mejju 1987, il-Prim Ministru qal li jidher ċar li fiż-Żejtun kien hemm "corrupt practice" bi ksur tal-liġi u kulhadd f'Malta hu suġġett għal-liġi. Għalhekk meta jsiru l-investigazzjonijiet, min jinstab haġi li kiser il-liġi jittieħdu passi kontrih.

Għal mistoqsija oħra li għamlulu l-ġurnalisti, il-Prim Ministru Fenech Adami qal li Malta trid taqbad direzzjoni ġdida fil-qasam tar-relazzjonijiet internazzjonali u se ffitex rabta aktar mill-qrib mal-Komunità Ewropea u eventwalment, jekk tikseb il-kundizzjonijiet xierqa, tidhol membru sħiħ tal-Komunità.

TRATTATI

Hu qal li Malta trid iżzomm rabtiet ta' hbiberija mal-pajjiżi kollha speċjalment dawk ġirien tagħha u partikolarment mal-Libja. Imma bil-Gvern il-ġdid, il-pajjiż mhux se jagħti l-impressjoni li l-politika barranija tiegħu hi identifikabbli ma' dik tal-Libja. Malta, qal, trid tkun kburiya bil-politika barranija indipendenti tagħha.

Rigward it-trattati li Malta għandha mal-Libja u mar-Russja, il-mexxej tan-nazzjon qal li ma jhossx li hemm bżonn li dawn ikunu mħassra. Il-Partit Nazzjonalista diġà iddikjara pubblikament, u l-Libjani dan jafuh, li jrid koperazzjoni mal-Libja għax dan hu għall-vantaġġ taż-żewġ pajjiżi. Dwar il-ftehim ma' l-Unjoni Sovjetika, il-Partit Nazzjonalista kien ikkritika dik il-klawsola li tgħid li f'każ ta' theddida għas-sigurtà internazzjonali ż-żewġ pajjiżi għandhom jikkordinaw il-ħidma tagħhom. Dan, qal il-Prim Ministru, imur kontra l-prinċipju tan-newtralità mħaddan mill-Gvern li spiċċa. F'dan is-sens, il-Gvern il-ġdid jirraġa dan il-ftehim. Mill-bqija l-Partit Nazzjonalista jrid ukoll koperazzjoni mar-Russji.

Il-Prim Ministru Fenech Adami tkellem ukoll fuq it-trattat bejn Malta u l-Italja u qal li l-Partit Nazzjonalista kien kritiku għal parti minn dan it-trattat għax iħoss li ma jipprovdix biżżejjed sigurtà lil Malta f'każ ta' bżonn. Hu qal li l-Italja għandha timpenja ruħha aktar flimkien ma' Gvernijiet Ewropej oħra biex tagħti sigurtà lil Malta f'każ ta' bżonn. Is-sigurtà ta' Malta għandha tkun garantita minn pajjiżi Ewropej ħbieb li jistgħu u għandhom interess li jagħtu din l-għajjnuna.

Il-Prim Ministru Fenech Adami tkellem ukoll fuq trattati militari.


Hu qal li dawk li jkunu jipprovdu għas-sigurtà ta' Malta, isiru iżda dawn għandhom jeskludu kull preżenza ta' bażijiet militari barranin f'Malta għax dan imur kontra l-Kostituzzjoni. Hu qal li l-Gvern il-ġdid josserva l-Kostituzzjoni kollha kemm hi. Hu żied igħid li l-Gvern il-ġdid għandu wkoll fil-pjani tiegħu t-titjib fir-relazzjonijiet ma' l-Istati Uniti.

Il-mexxej tal-Partit Nazzjonalista tkellem imbagħad fuq il-proċess elettorali u qal li l-arranġamenti għas-sigurtà f'Hal Far kienu tajba, iżda f'ċirkostanzi normali m'għandux ikun hemm hteġa ta' tant pulizija armati. Hu wiegħed li għal li ġej dan il-proċess jerga' jsir kif kien fl-imgħoddi: wiehed miftuħ biex il-poplu jkun jista' jseġwi aktar mill-qrib.

RELAZZJONIJIET

Hu wera wkoll sodisfazzjon għall-proċess tal-passaġġ tal-poter minn partit għall-iehor u irringrazzja lill-Kap ta' l-Oppożizzjoni Karmenu Mifsud Bonnici għal dan u għar-relazzjonijiet tajba li kien hemm bejn iż-żewġ partiti fl-aħħar ftit ġimgħat li għenu biex kollox isir bil-kwiet. Il-Prim Ministru irringrazzja lil Karmenu Mifsud Bonnici wkoll talli nhar it-Tnejn 11 ta' Mejju, qabel ma kien magħruf ir-riżultat elettorali, aċċetta li jidher miegħu fuq it-television biex jappellaw lill-partitarji rispettivi għall-kalma.

Il-Prim Ministru l-Avukat Fenech Adami kien akkumpanjat f'din il-konferenza ta' l-aħbarijiet mill-Viċi-Kap tal-Partit l-Avukat Guido de Marco, il-President tal-Kunsill Ġenerali Ugo Mifsud Bonnici, is-Segretarju Ġenerali l-Avukat Louis Galea u minn għadd ta' Deputati u kandidati Nazzjonalisti.



L-Għaxar Ministri li jiffurmaw il-Kabinett Nazzjonalista flimkien ma' 8 Segretarji Parlamentari nhar il-Hamis 14 ta' Meju 1987, fis-1.30 a.m., ingħataw il-ġurament tal-kariga u l-ġurament ta' lealtà lejn il-Kostituzzjoni tar-Repubblika ta' Malta minn idejn l-Aġent President tar-Repubblika s-Sur Paul Xuereb. Fir-ritratt il-Ministri u s-Segretarji Parlamentari jidhru flimkien ma' l-Aġent President wara li ħadu l-ġurament fil-Palazz ta' San Anton.